

DEV VIRAHSAWMY

TOKTOK!

MOA?

©Dev Virahsawmy Foundation

NOU FINN FEL

Lilinn fek gagn sez an. Li pe dibout lor bor enn pon e pe get dilo torensiel desann 50 pie anba. Pandan dis an li ti sof ban lekol primer ek prevok – ena dir li ti al lekol anba ban – me pov tifi la pa ti konn lir-ekrir. So profeser ti dir ki li pares; so fami ti dir ki so latet feb. Li pa ti kapav swiv kour formasion pou aprann enn metie parski li pa ti konn lir-ekrir. Statistik ofisiel ti met li dan kazot “Pa kalifie”. Li pa ti gagn travay parski li pa ti konn lir-ekrir. So mama ki ti travay servant – li ‘si pa ti konn lir-ekrir – ti dir li ki li ti pou kapav travay servant pli tar me pou lemoman li ti bizen okip so frer-ser parski so mama ti bizen al tir jab par lake andeor lakaz.

So papa? Pa kone kot li. Tann dir li finn fer menaz ar enn lot madam.

So vwazen Chounouk ti koumans pran li kont depi ki li ti ankor dan lekol primer. Okoumansman li ti atir li ar bonbon ek sokola; apre tanzantan li ti donn li enn ti fiol losion ousa enn ti po lakrem Tokalon. Apre depar so papa, li ti frekant so lakaz souvan. Li ek so mama ti kontan bwar rom-koka. Apre zot ti dir zanfan al dormi.

Lor bor pon Lilinn tat so vant ki finn koumans vinn gro. Dilo ki pe desann pe fer lekim lor ros kouma araze.

Monper ti dir li dan konfesyon ki avortman enn pese grav. Peyna pardon. Lanfer so plas. So mama ti dir li ki li ti amenn laont dan fami; ki li pa pou kapav nourri enn lot batar.

Dilo ki pe desann ar laraz pe dir li vini. Li zete.

Dan lakanbiz samem tou dimoun pe koze. Pa kapav blam Chounoun. Li enn zom. Lilinn ti sirman rode. Enn sel dimoun pa dakor. Normal Toktok pa dakor ar seki tou dimoun dakor. So manier sa! Lor television enn minis pe koze. Bizen dir bann madam gagn plis zanfan. Pei bizen plis travayer pou fer devlopman.

Toktok kas enn gran riye e li kriye for, “Paran, profeser, pret ek politisien, zot tou responsab lamor Lilinn! Nou tou nou finn fel.” Li pran sime danbwa. Sivilizasion fer li gagn maloker.

14.06.2016

AKOZ SA EV LA!

Enn gramaten, apre enn lanwit trouble par konfli ki ti pe dire depi plizier banane, Layla dir Rajou ki li preferab aster ki zot separe.

- Ki dimoun pou dir?
- Les zot koze. Pa zot ki manz margoz.
- Ki margoz? To fer koumadir to pa dan bien.
- Dan bien? Wi, mo dan bien.
- Aret koz foutan. Kifer to pa fer kouma tou fam. Axepte lavi kouma li ete. ... Depi Ev li koumsa.
- Axepte? Axepte ki to ena metres? Aksepte ki Ev antor? Axepte ki to mama diriz nou lavi?
- Pa koz kont mo mama!
- Li li gagn drwa koz kont mwa.
- Mama ena ennsel!
- Fam gagne par tonn, pa vre.
- Wi! ... Bon! Tanto mo pe vini ar de kamarad. Prepar enpe gajak!

Layla get li ale. Li finn fini deside ki li pou al res kot enn ti fami lot kote pei.

Kot so kouzen lwenten, Pagla, li viv enn lavi senp. Li okip lakaz ek bann zanimo pandan ki so kouzen al lapas pou nourir vilaz. Pagla li enn dimoun lot kalite. Ler tou dimoun aprann koz Esperanto ek Volapouk, li li swazir pou ekri so poem dan enn lang ki tou dimoun meprize, Kirryol.

Toulezour Layla koz lor so problem e Pagla ekoute san enteripsion. Enn zour li trouv enn bout papie lor latab. Pagla finn kit enn poem pou li lir.

Shakti, Ev ek Katija depi koumansman letan
Sarye mizer limanite
Parski Babaji, Padre ek Mawlana
Pa finn aprann laverite.
Lontan, lontan, bien-bien lontan Hanoumann ti rakonte
Lor sime trase par Bondie,
Ler kreatir katpat ti pe vinn de pat,
Ensten katpat ti rod blok lespri depat.
Lespri depat ti rod lesiel ble;
Lespri katpat ti tas dan labou.
Dan dile Shakti, Ev ek Katija
Ki ena vre sime progre.
Pa koz pese; koz lamour.
Pa koz pran; koz done.

15.06.2016

